


አስራትን የካዱ ድረገፆች፤ “በግ” እና “አህያው” አበሻ!

ጌታቸው ረዳ (Editor Ethiopian Semay)



ባለፈው ሰዎን “ተቃዋሚ ሚዲያዎች ለኢትዮጵያ ሕዝብ የቆሙ ናቸው? እሳቶቹ ፋሲል የኔአለም እና የደረጃ ሃብተወልድ ምስጢር” በሚል ያቀረብኩት ሳምንታዊ ትችት ንኡስ ከበርቴ/ ምሁራን በሚሳተፉበት EEDN (Ethiopian Electronic DistributionNetwork) እና በመሳሰሉት መድረኮች መነጋገሪያ ሆኖ መሰንበቱን በአንዳንድ ወዳጆቹ በደረሱኝ መረጃዎች አውቅያለሁ። በዚህ አጋጣሚ በርከት ያሉ ደብዳቤዎች/ቴክስቶች እና ስልክ ጥሪ በማድረግ ያበረታታችሁኝ ወገኖቼ ሁሉ ምስጋናዬ ይድረሳችሁ።

ድንገት ሳልመልስላችሁ የቀረሁ ወገኖች ካላችሁ በደብዳቤ ብዛት እና ባንዳንድ ጫናዎች የተነሳ ምክንያት ሊሆን ስለሚችል ይቅርታ እጠይቃለሁ። ባጋጣሚ ሞረሽ ወገኔ ፓልቶክ ከዶ/ር አበባ እና ዶ/ር ተስፋዬ ደምመላሽ ጋር የፕሮፌሰር አስራት የሙት መታሰቢያ ቀን ለማክበር፤ በእንግዳነት ተጋብጥ፤ ከአቅሜ በላይ በሆነ ምክንያት ለመገኘት ባለመቻሌ “ምነው ደህና ነህ?” ብለው ለጠየቁኝና የኔን ሃሳብ ለማድመጥ የመጣችሁ ወገኖቼ ሁሉ ባለመገኘቴ ይቅርታ እጠይቃለሁ።

በዛው ርዕስ በሚቀጥለው ሰሞን ወይም በጥቂት ቀናት እለጥፈዋለሁ። ለዛሬ ግን ልንነጋገርበት የምፈልገው አብይ ጉዳይ አለ። ፕሮፌሰር አስራት “አንፀባራቂው ኩኩብ” በሚል ስያሜ ባንጋፋ ምጽሄቶች ላይ ሲሰየሙ የነበሩት ለኢትዮጵያ ሕዝብ ህይወታቸው የሰውነት የቀዶ ጥገና ሐኪም የነበሩት ፕሮፌሰር አስራት ወልደየስ በአገርም ሆነ በውስጥ አገር በሚገኙ ድረገፆች ካለ Ethiopatriots.com, welkait.com, <http://www.moreschwegenie.org/> ድረገጽ በቀር አንድም የድረገጽ አዘጋጅም ሆነ ጸሃፊዎች ለመታሰቢያቸው የለጠፉት ነገር ባለመኖሩ እጅግ ያሳዝናል። ልጆቻቸውም (ውጭ አገር የሚኖሩ ካልዋቸው) ለምን ቅሬታቸው እንዳላሰሙ ለኔም አግርሞኛል። ልጆቻቸው በአባታቸው ፈለግ እየተከተሉ ነው? የሚለው በዚህ ላይ ሌላ ቀን እመለስበታለሁ ይሆናል።

እስኪ በአቶ አምሃ አስፋው ግጥም ልጀምር፡

በጎች ይግጣሉ ከሜዳ

ነገ ፋሲካ መሆኑን እረስተው

እህሮችም እንዲሁ

ቁስላቸውን ለዝንብ አጋልጠው!

ከላይ ያለው ግጥም የተቀነጨበው ከላይ ከፎቶግራፉ ላይ ከሚነበበው ኢትዮጵያን ረጅስተር መጽሄት ለአስራት ማስታወሻ የተጻፈ ነው።

ተቀወሚው ድረገጽ ቡድንተኛ እና ሚዛን የማይጠብቅ መሆኑን የሚያያከራክር አይደለም። ቡድንተኛ መሆኑን የሚጠበቅ ቢሆንም፤ ሚዛን ያጣ ሲሆን “አክራሪ” ይሆናል ማለት ነው። ይህ ቡድንተኛነት ያጠቃው በፖለቲካ ሰዎች የሚመራ የተቃዋሚ ድረገጾች እና ጋዜጠኞች (ነገ ባዮች) ክስተት ደግሞ በተቃዋሚ ድረገጾች የተለመደው ጸረ አማራካት፤ ጸረ ኢትዮጵያ፤ ጸረ አርበኛነት ባሕሪው እየባሰበት መምጣቱ አስገራሚ ነው።

አገር ወዳዶችን ለሕዝብ እንዳይታዩ፤ እንዳይደመጡ፤ እንዳይታወቁ፤ ትግላቸው እንዲታፈን ማድረግ ባሕሪያቸው መሆኑን ደጋግሜ ገልጫለሁ። እነዚህ ተቃዋሚ ነገ ባይ ጋዜጠኞች እና ሚዲያዎቻቸው ለሕዝብ የተሰው ሰማዕታት ብለው

የሚያስቡዋቸው ግለሰቦች አሉዋቸው። እነሱም እንደ በኬጂቢ ስለላ መንገድ የተካነው ሻዕቢያ፤ አስመራ ውስጥ ሻዕቢያ ለስለላ ካሰማራቸው

(ሻዕቢያ የደርግ ጀኔራሎችን ሳይቀሩ በሰላይ ሴቶች ምስጢር ያስለፈለፈ እና ያስገደለ መሆኑን የምታውቁ ይመስለኛል። ወያኔዎችም ሰላይ ሴቶች እንደተጠቀሙ የሚታወስ ነው። ለምሳሌ ትግራይ ውስጥ የሕዝብ ድርጅት ሃላፊ የነበረው በሗላ በደርግ አዲስ አበባ የተረሸነው የመቶአለቃ ደስታ ታደሰን ታሪክ ልብ ይለዋል።)

ለእነ አንዳርጋቸው ፅጌ በተስፋዬ ገብረአብ በኩል የተጠመደለትን ከእነ ሰሚራ የመሳሰሉት የሻዕቢያ ኮረዳ ልጃገረዶች ጋር ሲቀብጥ ከነበረውና ለነበሰገዳዩ ለፋሺስት ኢሳያስ አፈወርቂ አፈቀላጤነት ሲቆም ለነበረው ለእንደ እነ አንዳርጋቸው ጽጌ የመሳሰሉትን “በማንዴላነት” እየሰየሙ በኢትዮጵያ ሰንደቃላማ መሃል ፎቶግራፉን እየለጠፉ፤ ግጥም እየለቀቁ፤ አሁንም በድረገጻቸው አምድ ለጥፈው ከላይ እያስዋቡ ሲያሸበርቁዋቸው፤ ለማንም ፋሺስት ወገባቸው ላለጠፉ ጠንካራ ኢትዮጵያዊ አርማ የሆኑትን አስራትን ግን እንኳን እንደ ባንዳው ከሃዲ አንዳርጋቸው ጽጌ በድረገጻቸው ሊያስውቧቸው ቀርቶ አንዲት የመዘከር መስመር አንኳ ነፍገዋቸዋል።

ይህ ከስተት ብቻ አይደለም በዚህ ሁለት ሰሞን የታየው። ለምሳሌ The Monitor የሚባል ጋዜጣ የዘገበውና EEDN ላይ የተለጠፈው ኢትዮጵያ ውስጥ ክርስትያኖች በጽንፈኛ እስላሞችና የወያኔ ወከሎች በኢትዮጵያ ክርስትያኖች ሰሞኑን እየተፈጸመ ያለው ግድያ እና የውጡ መፈናቀል፤ ድረገፆች ትኩረት ሰጥተው እንደሊቢያው አልዘገቡትም አልተረባረቡበትም። አልደረሳቸውም አንዳይባል እንኳ ኢ ኢ ዲ ኤን ውስጥ የድረገጽ አዘጋጆች እንደማይጠፉ የታወቀ ነው። እዛው አስተላልፏት ብሎ ሳኖዜ ካሊፎርኒያ የሚኖርው ወዳጄ አቶ ግርማ በቀለ አስተላልፎላቸዋል። ለምን አላስተጋቡትም?

በኢትዮጵያ ኦርቶዶክስ ቤተክርስቲያን በሆዲ እና ከስልጤ ሐገረስብከት የተላለፈ የድረሱልን ጥሪ “እስላማዊ ጽንፈኞች” በየቤታቸው እየዞሩ ሃይላንድ ቤንዚን በማርከፍከፍ ቤቶቻቸውን በማቃጠል፤ ወደ አገራችሁ ሂዱ እያሉ በመስደብና

በመገፍተር የእስላምዊ ጽንፈኛው ግፍ በክርስትያኑ ላይ ጥቃት እየተፈጸመ ነው በማለት “ሞኒተር” እንዲህ ሲል ዘግቦታል።

“አዘርነት በርበሬ ወረዳ ክርስትያኖች የድረሱልን ጥሪ እያሰሙ ነው። ሐላፊነት በማይሰማቸው ጽንፈኛ ባለሥልጣናት በደል “ወረዳው ሊቢያ ሆኖብናል፤ እኛም አልቅሱልን” እያሉ ነው። (By Monitor Ethiopian News) ይላል።

ክርስትያኖች ኢትዮጵያ አገራቸው ውስጥም **“ሊቢያ ሆኖብናል”** በማለት የድረሱልን ጥሪ ሲያደርጉ፤ ሚዲያዎች በሊቢያ የተፈጸመው ጭፍጨፋ ሲያተኩሩ፤ አገራቸው ውስጥ ግን በአማራው እና በክርስትያኑ ላይ ምን ጥቃት እየተፈጸመ እንዳለ አላወቁም/ ወይም ሆን ብለው ቸል ብለውታል (የዘገቡት ካሉም በስፋት አልተዘገበም) ለምን? የክርስትያኖቹ ሰቆቃ እና የድረሱልን ኡኡታ ቁጥር ቁ/ጉ/ቅ/ማ/42/07 ቀን 02/09/07 ይላል። ተቃዋሚው ድረገጽ ብቻ ሳይሆን፤ ውጭ አገር ያለው የክርስትያኖች ሲኖዶስም ሕዝቡን አስተባብሮ በወያኔ አምባሲ ላይ ሰላማዊ ሰልፍ አድርጎ ክርስትያኖች በገዛ አገራቸው በወያኔ ስርዓት ምንም ዓይነት ከለላ ሳይደረግላቸው ለጥቃት እየተጋለጡ መሆናቸውን ለዓለም መንግሥታት እና ለዓለም ቤተክርስትያናት እንዲያውቁት ማድረግ ይገባቸው ነበር። ግን አላደረጉም። ለምን?

እነኚህ አባቶች ሚዲያዎች እና ፖለቲከኞች በሰላማዊው ሰልፍ እንዲያግዟቸው አያውቁባቸውም እንዳይባል አንዳንድ ካሕናት አባቶች ከሻዕቢያ ቅጥረኞች ከግንቦትና ከኢሳት አፈቀላጤዎች ጋር በየቦታው እየዘሩ ፖለቲካውን ሲያሻኩ ሲያላምጡ ሲያደምጡ እና ሲሳተፉ አይተናቸዋል። ታዲያ በራሳቸው አባሎች ግፍ ሲደርስ ምን ዋጣቸው?

ውጭ ያለው የእስላምና ተጋዮች/ ድምፃችን ይሰማ አጋር ማሕበር “ሸንጎ” ከተባለው የፖለቲካ ማሕበር ሲቀናጅ፤ ክርስትያን ማሕበራት የምትቀናጁበት ባይኖራችሁም፤ ምዕመናኖቻችሁን በያገሩ ያሉ ምዕመናኖች አሰባስባሰባችሁ ዓለም እንዲያውቀው ማድረግ በተገባችሁ ነበር። ለዚህ ነው አስራት ወልደየስ የሚታወሰው። አስራትን ከገደሉት በኋላ፤ ግድያው ቀጠለ። ጥቃቱን የሚያቆመው መሪ፤ ሃይልና ድምፅ ጠፋ። ተቃዋሚ አማራ ምሁር ተብየውም፤ ወያኔዎች ጋር ከሚሞዳሞዱት “ሆዳም

አማራዎች” አልተሻለም። አማራን አደራጅቶ ከጥቃት መከላከል ማለት “ጐሰኝነት ነው” እያለ ወደ “በግነት” እና “አህያነት” እየተለወጠ ነው።

ተቃዋሚውም ቢሆን ትኩረቱ የጦዘው፤ ለተቃዋሚው ዝገባ የሚቀናው “የዞን 9 ጦማሪያን”፤ “ለእስልምና የሚታገሉ የድምፃችን ይሰማ ታሳሪዎች” እና “ የኢሳያስ ወዳጅ አንዳርጋቸው ጽጌ” ብቻ ናቸው። በየ ዕለቱ የሚዘገበው ዘገባ ቢያንስ በቀን አንዳንዴ ሁለት ጊዜ ይዘገባሉ። ለነሱ አገር ወዳጆች እና አርበኞቻቸው እነኚህ ብቻ ናቸው። የነዚህ ታሳሪዎች ፎቶግራፎቻቸው በድረገጻቸው ብቻ ሳይሆን በፓልቶክ ክፍሎችም ተለጥፎ በሕዝብ እንዲታወቁ ተደርጓል። አማራና ክርስትያን ወይም አስራትን የሚያክል ዓለም ያስገረመ **ታላቁ አምበሳ** እና ታጋይ ከነዚህ ዞን 9 ተብለው ከሚታወቁ ‘ጦማሪዎች’ እና እስላም ታጋዮች ወይም ከተስፋዬ ገብረአብ ሁነኛ ወዳጅ ከአንዳርጋቸው ጽጌ እንዴት ሲያንሱ ነው ላንድ ቀን እንኳ ክብር የተነፈጉት? እስኪ ምሁራን ተወያዩበት (የሚያመዛዝን ትንሽ የቀረች ሕሊና ከቀረቻችሁ ማለቴ ነው)።

አስታውሱ ለማንም እስረኛ በኢትዮጵያ ታሪክ (በወያኔ ጊዜ!!!) ተደርጎ የማያውቅ አንዳርጋቸው ጽጌ ሚስቱን እና ልጆቹን ከአዲስ አበባ እስር ቤት ለንደን ድረስ በስልክ እንዲያነጋገር ሲፈቀድለት፤ አስራት ወልደየስ፤ በዝግ ክፍል በጨለማ ታስረው ብርሃን በማጣታቸው የዓይናቸው ብርሃን (ረቲና) ተጋርዶ ማየት አቅቷቸው ‘ታውረው’ እንደነበር የሚታወስ ነው። እንዲህ ላለው ጀግና የሙት ቀን ማስታወሻ መዘገብ አቅቷቸው ዓለም ስለጣመቻቸው ስለ ሰረገኞች ዜና ሲዘግቡ ይውላሉ። ስለሆነም ነው አቶ አምሃ አስፋው፤ የፕሮፌሰር እስራትን ስቃይ ያልተሰማው “የበጉ እና የአህያው አበሻ” ዝምታ በመገረማቸው ነው “የእስረቤቱን መስኮት ተጠግተው አበሻን አዩ በመስኮት....”፡ ብለው ግጥም የገጠሙት። አበሻው ምንኛ ወደ በግነት እና አህያነት ባሕሪ መለወጡ ሲገልጹ ነው ። ‘ብቅ ብለው በመስኮቱ በጉ እና አህያውን አበሻን በአግራሞት አዩ’ የሚሏቸው ታዛቢው ፕሮፌሰሩ በጠባብ እስር ቤት ታስረው በነበሩበት ወቅት ማለታቸው ነው።

እርግጠኛ ነኝ በሐኪም አስራት ከዚህ ዓለም መሰወር የተደሰቱት ወያኔዎች እና አሮሞ ነፃ አውጪ ነኝ ባዩ ወንጀለኛው “አነግ” እና በምስራቅ/በደቡብ ኢትዮጵያ አካባቢ በድርጅት ተሰግስገው የሚገኙ የተንሰራፉት እስላማዊ ጽንፈኞች ብቻ መሆናቸውን በእርግጠኛነት መናገር እችላለሁ። ተቃዋሚ ነኝ ባይ ጸሐፊዎች እና

ድረገጾች ግን ‘በሞታቸው’ ቢያዝኑም፤ ማዘን ብቻ በቂ ነው ወይ? አርበኞች፤አገር ወዳዶች ከሕዝቡ ትውስታ ለምን እንዲሰውሩ ይፈለጋል? ሌላ ቢቀር በአመት አንድ ጊዜ ማስታወስ ለምን ተሳናቸው? የምርጫ ጊዜ ነው አንኳ እንዳይባል፤ ምርጫው ከልቦናችን የፋቅነው በመሆኑ ከማንም ልቦና ትኩረት በፍጥነት የበነነ ጤዛ ስለሆነ ጊዜ አይሻማም።

ቢሆንስ አስራትን ከማንም “ኤቨንት/ከሳቴ” ቅድሚያ ቢገባው እንጂ እንዴት ሊረሳ ይችላል? ዓድዋና የካቲት 12 እንዲሁም ሰማዕቱ አቡነ ጴጥሮስ ስንዘክር አስራትን በየዓመቱ መዘከር ተመሳሳይነት አለው።

ለፋሺስቶች ግምባር ሰጥቶ በፋሺስት ፓርላማ ወገብን ቀጥ አደርጎ መከራከር ምንኛ አኩሪ አርበኛነት መሆኑን እንዴት ረሳችሁት? በግ እና አህያው መቃወም ፈርቶ አንድ ብቸኛው ድምፅ በፋሺስቶች አዳራሽ ያስተጋባው ጀግና ማን ነበር? ኢትዮጵያ በጎሳ አትሸነሽንም፤ አትቢታተንም፤ብሔራዊ ሰንደቃለማችን በናንተ ምላስ ስትዋረድ ዝም አልልም ብለው የተከራከሩት ማን ናቸው? ሆዳሞች ንገሩን እንጂ! በተለይ አሁን የምናገረው ሆዳም አማራ ጋዜጠኞችን ፤ድረገፅ አዘጋጆችን፤ ምሁራኖች፤ አማራ ዘፋኞች ፤ አማራ ቀልድ ነጋሪዎች /ኮመዲያኖች አማራ ጸሐፊዎችን ነው። ሆዳም አማራ ብለው ስለሰደብዋችሁ ነው? ወይስ ምን ምክንያት አላችሁ ለዝምታችሁ? ንገሩን እንጂ?

ይህ እንደ ጣሊያን 44 ባንዴራ ተሰፍቶለት እንዲአውለበልብ፤ ትርጉም የታጣለት ትርጉመቢስ የሕዝብ አጣራር “ብሔር ፤ብሔረሰብ፤ ሕዝቦች” እያለ ኢትዮጵያን እንዲጠራ ለ24 አመት በወያኔ ፕሮፓጋንዳ የተወለወለው ምስኪኑ አዲሱ ትውልድ ኢትዮጵያን ያስረኩበት አርበኞቻችን እንዴት ይወቃቸው? ማንስ ይዘግብላቸው? ለመሆኑ አዲስ ትውልድ ታየ ወልድሰማያትን አስራትን መኮንን ዶሪን፤የኢህአፓው መሪ ጸጋዬ ገብረመድህንን.....ያውቃቸዋል? ሚዲያ ስራው ምንድን ነው? ናጄሪያዊ አገረገዥ ኢትዮጵያዊቷን አገባ፤ ቁርጥ ስጋ መብላት ካቆምኩኝ በኋላ ‘ቦርጭ’ ቀነሰኩ” (ዘ-ሓበሻ)፤ ቢቢኪንግ ሞተ (ኢትዮ-ሚዲያ)እያሉ ሲዘግቡ ለሚሊዮኖች ድምፅ ቆሞ አንድ ኢትዮጵያ፤ አንድ ሰንደቅዓላማ ለአንድ ሕዝብ “ኢትዮጵያ” ቤዛ ለሆነው ሐኪም አስራት እንዴት ከአዘጋጂዎቹ አንዲት ዘለላ ዓረፍተነገር ለማስታወሻ ተነፈገው?

ለመሆኑ የዘን 9 እና የነ አንዳርጋቸው አስታዋሾች እነ ፕሮፌሰር አል ማርያም የት ገቡ? አል ማርያም ወደ ፖለቲካው ዘው ብሎ የገባው ከምርጫ 97 በኋላ መሆኑን እናውቃለን። አስራት ሲታገል ጊዜ ባለመኖሩ አንደያዝለትም ፤ ነገር ግን ምሁር አንደመሆኑ መጠን “አስራትን” የሚያክል ዝሆን የአል ማርያም ዓይን ይስተዋል ብዬ አልጠረጥርም። ታዲያ ምነዋ ስለ አስራት የሙት ቀን በዓል መዘከር ለገመ? የምሁራኖቹ ሕሊና ምን ዓይነት ብል እየበላው ይሆን እስከዚህ ድረስ ታላለቅ ዝሆን የሚያክሉ አርበኞች ከብዕሮቻቸው ትውስታ የሚሰወሩት? ስቀጥል አንጀቴ ስለሚያር፤ እዚህ ላቁም።

በዚህ አጋጣሚ አርበኛዎች፣ተከራክራ የማሸነፍ ችሎታዋ የላቀ፣አንደበተ ርቱዕዋ ደ/ር አበባ ፈቃደን እና ደ/ር ተስፋዬ ደምመላሽ፤ እና የሞረሽ ፓልቶክ አዘጋጆች “ፈለገ አስራት” እና እህቴ “ቃጠሎ” በዚህ አጋጣሚ አመሰግናቸዋለሁ። በማዘጋጀው ሐተታ እና ክርክር፤ በደብዳቤና በስልክ ለምታበረታቱኝ ሁሉ እንዲሁ አመሰግናችኋለሁ። የአስራት ፈለግ እንከተል። አመሰግናለሁ። ለወጣቱ ትውልድ፤ ፕሮፌሰር አስራት ማንነት ለማወቅ ይህንን ተጭናችሁ አርአያነታቸውን እሰሙ።

Professor Asrat vs Meles and Isayas

July 1991- peace and Democracy conference in Addis Abeba

<https://www.youtube.com/watch?v=-SikAw7Djk8>

The funeral service of the late Professor Asrat Woldeyes

<https://www.youtube.com/watch?v=ay7fAK8fXew>

Professor Getatachew Haile remembered long time friend Dr Asrat

<https://www.youtube.com/watch?v=2q7MRDQqCWk>

አመሰግናለሁ።ጌታቸው ረዳ (ኢትዮጵያን ሰማየ አዘጋጅ) getachre@aol.com